

प्रादेशिक समाचार
आकाशवाणी, भोपाल

मुख्य समाचार :-

- प्रधानमंत्री नरेन्द्र मोदी आज नई दिल्ली में मुख्य सचिवों के पांचवें राष्ट्रीय सम्मेलन की करेंगे अध्यक्षता।
- उद्योग, व्यवसाय सहित कला, साहित्य संगीत के क्षेत्र की विभूतियों का प्रदेश में स्वागत है, कहा- मुख्यमंत्री डॉ. मोहन यादव ने।
- शासन की उपलब्धियों को घर-घर पहुंचाएगा मध्यप्रदेश जन अभियान परिषद।
- प्रदेश में ठंड का असर बना हुआ है। आने वाले दिनों में ठंड का असर बढ़ने की संभावना।

प्रधानमंत्री-मुख्य सचिव सम्मेलन

प्रधानमंत्री नरेन्द्र मोदी आज और कल नई दिल्ली में मुख्य सचिवों के पांचवें राष्ट्रीय सम्मेलन की अध्यक्षता करेंगे। कल से शुरू हुए तीन दिन के इस सम्मेलन का उद्देश्य राष्ट्रीय विकास प्राथमिकताओं पर सतत बातचीत के माध्यम से केंद्र और राज्यों के बीच साझेदारी को बढ़ावा देना है। प्रधानमंत्री के सहकारी संघवाद के दृष्टिकोण पर आधारित यह सम्मेलन केंद्र और राज्य को एक मंच पर लाकर, देश की मानव पूंजी क्षमता और समावेशिता को बढ़ाने तथा भविष्य में विकास की गति तेज करने के लिए एकीकृत रोडमैप तैयार करेगा।

शाह-आतंकवाद विरोधी

केंद्रीय गृहमंत्री अमित शाह ने देश भर में आतंकवाद निरोधक दस्ते-एटीएस का एक साझा ढांचा बनाने का आह्वान किया है। गृहमंत्री ने राज्यों के पुलिस महानिदेशकों को इसे जल्द से जल्द लागू करने का निर्देश दिया है। उन्होंने कहा कि पूरे देश में पुलिस के लिए साझा एटीएस ढांचा प्रत्येक स्तर पर आतंकी हमलों को रोकने में सहायक होगा। श्री शाह ने कल नई दिल्ली में राष्ट्रीय जांच एजेंसी-एनआईए के दो दिवसीय आतंक रोधी सम्मेलन 2025 का उद्घाटन किया। गृहमंत्री ने भविष्य

की चुनौतियों का मजबूती से सामना करने के लिए देश में एक अभेद्य और मजबूत 'आतंकवाद रोधी ग्रिड' बनाने की आवश्यकता पर बल दिया।

प्राइड ऑफ मध्यप्रदेश

मुख्यमंत्री डॉ. मोहन यादव ने कहा है कि उद्योग, व्यवसाय सहित कला, साहित्य संगीत के क्षेत्र की विभूतियों का प्रदेश की धरती पर अभिनंदन है। प्राइड ऑफ मध्यप्रदेश-2025 में अलग-अलग क्षेत्रों में ख्याति अर्जित करने वाली विभूतियों को भोपाल के कुशाभाऊ ठाकरे अंतर्राष्ट्रीय कन्वेंशन सेंटर में आयोजित अभिनंदन समारोह में मुख्यमंत्री डॉ. यादव ने कहा कि अधोसंरचना निर्माण के क्षेत्र में काम करने वालों के अलावा अन्य क्षेत्रों में काम करने वालों की भूमिका भी बहुत महत्वपूर्ण है।

भोजपाल उत्सव मेला-सीएम

मुख्यमंत्री डॉ. मोहन यादव ने कहा है कि प्रदेश सरकार व्यापार और वाणिज्य क्षेत्र के उन्नयन के लिए प्रतिबद्ध है। मुख्यमंत्री डॉ. यादव कल भोपाल के भेल क्षेत्र में आयोजित हो रहे भोजपाल मेले में लोगों को संबोधित करते हुए कहा कि राज्य सरकार भोजपाल मेले जैसी गतिविधियों को प्रोत्साहित कर रही है। मुख्यमंत्री डॉ. यादव ने मेले की श्रेष्ठ व्यवस्थाओं और उत्कृष्ट आयोजन के लिए आयोजकों को बधाई दी।

प्रधानमंत्री - वीर बाल दिवस

प्रधानमंत्री नरेंद्र मोदी ने कहा है कि युवाओं को राष्ट्र निर्माण के केंद्र में रखते हुए नई नीतियां युवा सशक्तीकरण पर ध्यान केंद्रित करते हुए तैयार की जा रही हैं। नई दिल्ली में कल वीर बाल दिवस कार्यक्रम में श्री मोदी ने कहा कि जेनजी और जेन अल्फा देश को एक विकसित राष्ट्र बनने के लक्ष्य की ओर ले जाएंगे। उन्होंने कहा कि अंतरिक्ष, खेल, फिनटेक और विनिर्माण सहित विभिन्न क्षेत्रों में सरकार की हर पहल के केंद्र में युवा हैं।

वीर बाल दिवस के अवसर पर राष्ट्रपति द्रौपदी मुर्मू ने नई दिल्ली में प्रधानमंत्री राष्ट्रीय बाल पुरस्कार प्रदान किए। इस साल, 18 राज्यों और केंद्र शासित प्रदेशों के 20 बच्चों को बेहतरीन उपलब्धियों के लिए सम्मानित किया गया है।

ग्रामोदय से अभ्युदय मध्यप्रदेश

मध्यप्रदेश जन अभियान परिषद् स्वामी विवेकानन्द जी की जयंती 12 जनवरी से गणतंत्र दिवस 2026 तक ग्रामोदय से अभ्युदय मध्यप्रदेश अभियान अंतर्गत ग्राम विकास पखवाड़ा आयोजित करेगा। इस अभियान के पोस्टर का विमोचन कल मुख्यमंत्री डॉ. मोहन यादव ने समत्व भवन में किया। इस अवसर पर परिषद् के उपाध्यक्ष मोहन नागर एवं कार्यपालक निदेशक डॉ. बकुल लाड़ सहित योजना, आर्थिक एवं सांख्यिकी विभाग के अपर मुख्य सचिव संजय कुमार शुक्ल भी उपस्थित रहे।

निर्मला भूरिया

महिला एवं बाल विकास मंत्री निर्मला भूरिया ने कहा है कि प्रदेश में वन स्टॉप सेंटर महिलाओं के लिए सबसे बड़ी सुविधा के रूप में अपनी पहचान बना चुके हैं। इन केंद्रों के माध्यम से महिलाओं को एक ही छत के नीचे स्वास्थ्य सेवाएँ, चिकित्सकीय परामर्श तथा विधिक सहायता उपलब्ध कराई जा रही है। महिला एवं बाल विकास ने कहा कि विगत दो वर्षों में प्रदेश में 5 नए वन स्टॉप सेंटर प्रारंभ किए गए हैं। साथ ही महिला हेल्पलाइन 181 के माध्यम से पिछले दो वर्षों में लगभग 2 लाख 36 हजार 723 महिलाओं ने इस सुविधा का लाभ प्राप्त किया है।

मुख्यमंत्री-सतना

मुख्यमंत्री डॉ. मोहन यादव आज सतना जिले को 652 करोड़ 54 लाख रुपए की लागत के विकास कार्यों की सौगात देंगे। मुख्यमंत्री डॉ. यादव सतना शहर में 31 करोड़ 15 लाख रुपए की लागत से नवनिर्मित अंतर्राज्यीय बस टर्मिनल और 8 करोड़ 39 लाख रुपए की लागत के नवनिर्मित धवारी क्रिकेट स्टेडियम का लोकार्पण करेंगे। साथ ही विभिन्न योजनाओं के हितग्राहियों को हितलाभ का वितरण करेंगे।

कृष्णा गौर-उपलब्धि

पिछड़ा वर्ग एवं अल्पसंख्यक कल्याण राज्य मंत्री कृष्णा गौर ने कल भोपाल स्थित विंध्याचल भवन में पत्रकारों से चर्चा में विभाग की पिछले दो वर्षों की उपलब्धियां गिनाई और आगामी तीन वर्षों का विजन प्रस्तुत किया। राज्यमंत्री ने बताया कि प्रदेशभर में पिछड़ा वर्ग आदर्श छात्रावास परियोजना पर कार्य किया जा रहा है। छात्रावासों में विद्यार्थियों के लिए कमरों का रिनोवेशन, अध्ययन टेबल और भोजन कक्ष की सुविधाएं उपलब्ध कराई जा रही हैं।

मौसम

प्रदेश में ठंड का दौर जारी है। हालांकि दिन में धूप खिलने से इससे कुछ राहत मिलती है। प्रदेश दो दर्जन से अधिक जिलों में कल न्यूनतम तापमान 10 डिग्री सेल्सियस के आसपास दर्ज किया गया। मौसम विभाग के अनुसार, कल प्रदेश में सबसे कम न्यूनतम तापमान राजगढ़, पचमढ़ी में चार दशमलव दो, मंदसौर में चार दशमलव छह डिग्री सेल्सियस दर्ज किया गया।

अब कुछ समाचार संक्षेप में

- भारत ने कल रात तिरुवनंतपुरम में तीसरे महिला क्रिकेट टी.ट्वेंटी अंतर्राष्ट्रीय मुकाबले में श्रीलंका को आठ विकेट से हरा दिया। इस जीत के साथ भारत ने पांच मैचों की श्रृंखला में 3.0 की अजेय बढ़त बना ली है।
- सतना जिले के पंचायत उप निर्वाचन 2025 में जिले के जनपद पंचायत नागौद अंतर्गत ग्राम पंचायत कोटा.2 में रिक्त सरपंच पद के मतदान 29 दिसम्बर को कराया जायेगा।
- कटनी जिले के आईटीआई में कल एक दिवसीय रोजगार मेले का आयोजन किया गया।

- पन्ना में महिला एवं बाल विकास विभाग द्वारा कल आंगनबाड़ी केन्द्रों में वीर बाल दिवस का आयोजन किया गया। स्कूल एवं बाल देखरेख संस्थाओं में भी वीर बाल दिवस मनाया गया।
- मध्य प्रदेश राज्य ग्रामीण आजीविका मिशन के अंतर्गत झाबुआ जिले में जिला स्तरीय समीक्षा बैठक आयोजित की गई। बैठक में एनआर एलएम के सभी वर्टिकल्स की प्रगति की समीक्षा की गई।
- गुना जिले को राष्ट्रीय पहचान दिलाने वाली शालेय 69वीं 14 वर्षीय बालक राष्ट्रीय बॉक्सिंग प्रतियोगिता का शुभारंभ कल हुआ।
- डिंडौरी कलेक्टर ने जिला चिकित्सालय में लापरवाही की शिकायतों को गंभीरता से लेते हुए कल अस्पताल का औचक निरीक्षण किया।
- खंडवा जिले में पुलिस ने मादक पदार्थों की तस्करी के विरुद्ध बड़ी कार्रवाई करते हुए थाना कोतवाली क्षेत्र से साढ़े दस किलो गांजा जब्त कर दो आरोपियों को गिरफ्तार किया है।